



Il-Kuncizzjoni ta' Hal Tarxien

minn Karmenu Massa u Aurele Gafà

Fil-Parroċċa tagħna nsibu mwaqqfa hames fratellanzi. Erbgha minnhom huma b'titli tal-Madonna. Il-fratellanzi twaqqfu matul żminijiet differenti fil-hajja tal-parroċċa. L-ewwel tnejn, dawk tas-Santissmu Sagrament u tal-Madonna tar-Rużarju twaqqfu ftit żmien wara li Hal Tarxien inqata' Parroċċa għalih minn dik ta' Bir Miftuħ. Fl-1668 twaqqfet il-Fratellanza tal-Kuncizzjoni. Fl-1748 twaqqfet il-Kongregazzjoni tad-Duttrina li wara giet ravnivata bħala l-Fratellanza tal-Madonna tad-Duttrina fl-1874. Fl-1770 twaqqfet d'ik tal-Madonna taċ-Ċintura.

Dan ifisser li din is-sena l-Fratellanza tal-Kuncizzjoni taghlaq 350 sena mit-twaqqif taghha. Bis-saħħa ta' dan l-anniversarju diġà nkitbu xi artikli b'informazzjoni bażika dwar din il-Fratellanza, iżda hawn xtaqna ngibu għall-attenzjoni tagħkom xi tagħrif interessanti li s'issa għadu ma ġie ippublikat. Dan it-tagħrif miksub minn rikorsi differenti li fil-passat kienet għamlet din il-Fratellanza, jixhet dawl fuq il-hidma taghha meta kienet tassew attiva fit-tieni nofs tas-seklu dsatax.


L-amministrazzjoni

F'kull fratellanza bħal fl-ghaqdjet insibu l-karigi tat-tmexxija. Forsi l-aktar kariga magħrufa hija dik tar-Rettur għax fil-purċissjonijiet narawh jimxi l-aħħar b'midalja kbira fuq sidru, iżda hemm karigi oħra fosthom tas-Segretarju u l-Konsulturi. Però, fil-passat konna nsibu wkoll il-kariga tal-

Prokuratur li kien jingħazel mill-fratelli. Dan filwaqt li llum bil-bidla li għamlet il-kurja fl-istatut bażiku għall-fratellanzi kollha, il-prokuratur ta' kull fratellanza sar ikun il-Kappillan jew l-Arċipriet. Dan bir-raġun għax xogħol il-prokuratur kien li jiehu ħsieb l-assi tal-fratellanza. Fil-fatt qabel hafna drabi dawk il-fratellanzi li ma kellhomx lill-Kappillan bħala prokuratur kienu jappuntaw xi saċerdot iehor biex jagħmel dan ix-xogħol.

Propriu l-ewwel rikors joħodna lura għat-8 ta' Marzu tal-1875 u jitratta kwistjoni dwar il-ħatra ta' prokuratur ġdid għal din il-Fratellanza¹. Dan ir-rikors intbagħat minn Dun Giovanni Camenzuli – Konsultur, Salvatore Ciantar – Segretarju, Gaetano Ciantar – amministratur tal-legat Montebello, Salvatore Sacco – Prefett (Rettur) u l-uffiċjali kollha tal-Fratellanza tal-Kuncizzjoni lill-Vigarju Kapitulari, peress li l-Isqof Gaetano Pace Forno kien miet u l-Isqof Carmelo Conti Scicluna kien għad jonqsu sitt ijiem biex jiġi appuntat².

L-uffiċjali tal-Fratellanza jidher li hassew il-ħtieġa jiktbu l-kurja għaliex fuq ordni tal-Isqof il-mejjet (aktarx qed jirreferu għal Pace Forno) il-prokuraturi kellhom jirtiraw wara sentejn ta' amministrazzjoni u wara jiġi nnominat suċċessur. Iżda, l-Kappillan Dr Dun Pawl Lauron kien sejjaħ konsulta tal-Fratellanza u nnomina lill-Kanonku Dun Ġuzepp Rizzo tal-Kollegġjata tal-Isla bħala Prokuratur meta



L-Isqof Gaetano Pace Forno

dan kien diġà ilu tliet snin u erba' xhur jamministra l-prokura tal-Kuncizzjoni. Għalhekk il-fratelli hassew li l-ordni tal-Isqof ma ġietx segwita sew. Jidher li l-kwistjoni saret taħraq sew għax il-fratelli kitbu li l-Kappillan ma riedx jisma' imma ried bilfors lill-Kanonku Rizzo prokuratur meta skonthom, dan ma kienx joqghod Hal Tarxien u b'hekk anqas kien preżenti għall-konsulta li saret siegħa wara nżul ix-xemx allura ma setax iservi l-interessi tal-Fratellanza. Biex tiġi rrangata s-sitwazzjoni, il-fratelli talbu lill-Vigarju biex isejjaħ Konsulta oħra biex jiddeċiedu dwar dan, inkella jahtar prokuratur ġdid hu mingħajr ma jlaqqa' l-konsulta għax kienu jemmu li dan kien ikun ta' vantaġġ għall-Fratellanza³.

Il-qiegħa bejn il-Fratellanza u l-Kappillan jidher li saħnet sew hekk li ntbagħtu żewġ rikorsi oħra f'dan ir-rigward. B'hekk it-tieni rikors inbagħat mill-Kappillan

← **Il-vara tal-Kuncizzjoni armata fil-bidu tas-seklu 20**

ikompli f'paġna 64



Lauron innifsu fid-29 t'April tal-1875⁴ waqt li t-tielet wiehed intbagħat minn Dun Frangisk Caruana fil-25 ta' Settembru tal-istess sena⁵. Minn dawn ir-rikorsi nsiru nafu li l-Vigarju kien laqa' t-talba tal-fratelli b' digriet li hareg fl-10 ta' Marzu u gie appuntat Dun Frangisk Caruana minn Hal Tarxien bhala prokuratur. Il-Kappillan ma hax gost b'dan u galadarba ma setax jannulla d-digriet issospendih sal-ahhar t'Ottubru. Ghalhekk fir-rikors tieghu ghamel zewg talbiet, l-ewwel wahda biex il-Kanonku Rizzo jibqa' prokuratur sal-ahhar t'Ottubru u t-tieni wahda li l-prokuratur jigi elett waqt il-Konsulta tal-fratelli. Mir-rikors ta' Dun Frangisk Caruana nsiru nafu li l-ewwel talba tal-Kappillan intlaqghet mill-Isqof u kemm il-Kanonku Rizzo kien migjub mill-Kappillan tant li ghalkemm ma kienx joqghod ir-rahal hu kien afdat ukoll bil-prokura tas-sodalitajiet tal-Agunija u tal-Bambin. F'dan ir-rikors Dun Frangisk jaghti elenku shih dwar kif sehnew l-affarijiet u jaghmel l-argumenti tieghu izda fl-ahhar mill-ahhar imur ghat-triq tal-bilané u l-kompromess. Fil-fatt fit-talba tieghu lill-Isqof hu jghid li d-digriet tal-10 ta' Marzu kien legittimu izda kien jemmen li dan kellu jibqa' sospiz sal-10 t'Ottubru. Dan jaghmlu filwaqt li jissottemetti ruhu ghall-prokura ta' din il-fratellanza dejjem jekk ikollhom pjaçir bih il-fratelli⁶.

Il-vara

F'nofs dawn il-battibekki msemija hawn fuq insibu rikors iehor li gie pprezentat fil-palazz tal-Isqof proprju mill-Kanonku Dr Dun Guzepp Rizzo bhala prokuratur tal-Fratellanza tal-Kuncizzjoni⁷. F'dan ir-rikors jghid li l-fratelli ta' din il-Fratellanza ilhom anzjuzi li jkollhom statwa li tirrappreženta l-Immakulata Kuncizzjoni ta' Marija Santissima. Lejha huma juru devozzjoni kbira.

Ghalhekk hu, bhala prokuratur qed iwassal din ix-xewqa qaddisa billi jitlob lill-Isqof halli jkun jista' jikkummissjona din l-istatwa tant mixtieqa, li kienet se tiswa erbatax -il lira sterlina. Hawn ikompli li hu ghandu tmien liri li ngħata bhala donazzjoni mid-devoti u mill-fratelli. Hu jitlob ukoll biex is-sitt liri l-ohra ikun jista' jehodhom mill-kaxxa tal-istess Fratellanza, li tagħha se tkun din l-istawa tant mixtieqa.

Kitba ohra taht dan ir-rikors tidher li hi magħmula mill-Kappillan Lauron fejn kiteb li hu jhossu fid-dover li jassigura lill-Isqof fuq dak li hemm. Ikompli jikteb li l-imsemmi prokuratur hu impenjat hafna għall-gid ta' din il-kongregazzjoni, u li hu kien għal xi żmien wiegħed li jagħmel din l-istatwa u għalhekk din ix-xewqa kellha tigi milqugħa. Fl-ahhar ta' din in-nota, wara t-tislima lill-Isqof, insibu l-firma tal-Kappillan Lauron u d-data tat-2 ta' Gunju 1875.

Bhal fir-rikorsi l-ohrajn kollha, fil-gebn insibu kitba vertikali bil-Latin izda ma' dan ir-rikors insibu zewg kitbiet. L-ewwel wahda tghid li l-Kappillan gie infurmat u li d-digriet gie mogħti fil-palazz ta' l-Isqof il-belt Valletta fid-29 ta' Mejju 1875 u ffirmata mill-Isqof Mons. Carmelo Scicluna. Dan filwaqt li n-nota l-ohra tagħti l-kunsens biex dak mitlub isehh. Din il-kitba ggib id-data tal-10 ta' Gunju 1875. Tahtha wkoll hemm il-firma tal-Isqof Mons. Carmelo Scicluna. Ghalhekk hawn naraw li l-vara ta' Marija Immakulata ta' Hal Tarxien saret wara dawn id-dati.

Il-hidma tal-Fratellanza

Fi żmienna hafna jahsbu li fratellanzi qegħdin hemm biss biex jakkumpanjaw il-purçissjoni izda l-verità hi ferm 'il bogħod



Odilone Caruana

minn hekk. Forsi ftit huma dawk li jiftakru x'kienet tikkonsisti l-hidma tal-Fratellanza tal-Kuncizzjoni fir-rahal tagħna izda rikors mibgħut fl-24 ta' Frar 1882 jixhet dawl tajjeb fuq dan l-aspett⁸. F'dan ir-rikors mibgħut minn Odilone Caruana prokuratur u prefett (rettur) jitlob biex il-Fratellanza tingħata l-permess tagħmel konferenzi sagri. Caruana jitlob biex kull nhar ta' Hadd, tliet kwarti wara l-Angelus ta' filgħaxija l-Fratellanza tal-Kuncizzjoni tkun tista' tagħmel opri ta' pieta. Jitlob ukoll biex fil-Hdud tax-xahar ta' Marzu ta' kull sena tkun tista' tagħmel konferenzi sagri permezz tad-direttur spiritwali tagħha.

Għeluq

Kollox u kulhadd għandu l-istorja tieghu aħseb u ara Fratellanza ta' 350 sena. Huwa żgur li fadal hafna iżjed riçerka xi ssir dwar din il-Fratellanza li kieku wiehed kellu jistudjaha sew. Izda r-riçerka wahedha ma tiswa' għalxejn. Ikun hafna iktar għaqli li Fratellanzi bhal din jingħataw il-ħajja u jergħu jibdew jiffunzjonaw biex hekk dak li bdew ta' qabilna ma jsirx semplici storja izda jkun parti mill-ħajja tagħna.

¹ A.M.D. Registrum Supplicationum Vol 75, 1875, 78

² <http://www.catholic-hierarchy.org/country/bmt.html>

³ Ibid., R.Supp .75. 1875, 78

⁴ Ibid., R.Supp .75. 1875, 167

⁵ Ibid., R.Supp .75. 1875, 370

⁶ Ibid.,

⁷ Ibid., R.Supp .75. 1875, 221

⁸ Ibid., R.Supp .84. 1882, 371